

ವಿಷಯದಲ್ಲಿ ಆಸಕ್ತರಾಗಿದ್ದಾರೆ ಎನ್ನುವುದನ್ನು ಅರಿತು ಅದರಂತೆ ಅವರನ್ನು ಓದಲು ಪ್ರೋತ್ಸಾಹಿಸಿದರೆ ಎಲ್ಲಾ ಮಕ್ಕಳು ಯಶಸ್ಸನ್ನು ಸಾಧಿಸುತ್ತಾರೆ. ಬಹಳಷ್ಟು ಜನರ ಯೋಚನಾ ಶಕ್ತಿಯೇ ವಿಚಿತ್ರವಾಗಿರುತ್ತದೆ. ಅವರ ಪ್ರಕಾರ ವಿಜ್ಞಾನ ವಿಭಾಗವನ್ನು ಆಯ್ಕೆ ಮಾಡಿಕೊಳ್ಳುವವರೆಲ್ಲಾ ಬುದ್ಧಿವಂತರು, ನಂತರ ವಾಣಿಜ್ಯ, ತದನಂತರ ಕಲೆ ಇದು ಯಾವ ರೀತಿಯ ತರ್ಕಬದ್ಧ ಆಲೋಚನೆ? ಕೆಲವು ಮಕ್ಕಳು ತಮಗೆ ಇಷ್ಟವಾದ ವಿಷಯ ಯಾವುದೆಂದು ಪೋಷಕರ ಬಳಿ ಹೇಳಿಕೊಳ್ಳುತ್ತಾರೆ. ಇನ್ನೂ ಕೆಲವು ಮಕ್ಕಳು ಹೇಳಿಕೊಳ್ಳುವುದಿಲ್ಲ. ಆಗ ಪೋಷಕರಾದವರು ಮಕ್ಕಳು ಯಾವ ವಿಷಯದಲ್ಲಿ ಆಸಕ್ತರಾಗಿದ್ದಾರೆ ಎನ್ನುವುದನ್ನು ಗುರುತಿಸಿ, ಅವರಿಗೆ ಅದನ್ನು ಓದಲು ಸಹಾಯ ಮಾಡಬೇಕಾಗುತ್ತದೆ.

ನನ್ನ ಗೆಳತಿಯ ಮಗಳು ಹತ್ತನೆಯ ತರಗತಿಯ ನಂತರ ವಿಜ್ಞಾನ ವಿಭಾಗವನ್ನು ಇಷ್ಟಪಟ್ಟು ಆಯ್ಕೆ ಮಾಡಿಕೊಂಡಳು. ಆಕೆಗೆ ವೈದ್ಯಕುಲಗುವ ಕನಸಿತ್ತು. ಚೆನ್ನಾಗಿಯೇ ಓದುತ್ತಿದ್ದ ಹುಡುಗಿ ಪರೀಕ್ಷಾ ದಿನಗಳು ಸಮೀಪವಾಗುತ್ತಿದ್ದಂತೆಯೇ ಮಂಕಾಗತೊಡಗಿದಳು. ಕೊನೆಗೂ ಪರೀಕ್ಷೆ ಮುಗಿದು ಫಲಿತಾಂಶ ಬಂದ ನಂತರ, ಆಕೆ ಸೇರಿಕೊಂಡಿದ್ದಾ ಇಂಜಿನಿಯರಿಂಗ್ ಕಾಲೇಜಿಗೆ! ನಂತರ ವಿಷಯವನ್ನು ತಿಳಿದ ನನಗೆ, ನನ್ನ ಗೆಳತಿಯ ಹುಚ್ಚುತನಕ್ಕೆ ನಗಬೇಕೋ ಅಳಬೇಕೋ ತಿಳಿಯಲಿಲ್ಲ. ನನ್ನ ಗೆಳತಿ ಆಕೆಯ ಮಗಳಿಗೆ ಮೆಡಿಕಲ್ ಓದದಂತೆ ತಾಕಿತು ಮಾಡಿದ್ದಳು. 'ವೈದ್ಯಕೀಯ ವಿಷಯ ಓದಲು ಐದು ವರ್ಷಗಳು ಹಾಗೂ ಹೆಚ್ಚುವರಿ ತಜ್ಞತೆಗಾಗಿ 2—3 ವರ್ಷಗಳು. ಹೀಗೆ ಓದುತ್ತಲೇ ಇದ್ದರೆ, ದುಡಿಯುವುದು ಯಾವಾಗ? ಮದುವೆ ಯಾವಾಗ? ಮಕ್ಕಳು ಯಾವಾಗ? ಇಂಜಿನಿಯರಿಂಗ್ ಆದರೆ 4 ವರ್ಷದಲ್ಲಿ ಮುಗಿದು, ತಕ್ಷಣವೇ ಕೆಲಸಕ್ಕೆ ಸೇರಿ ಜೀವನದಲ್ಲಿ ಸೆಟಲ್ ಆಗಿಬಿಡಬಹುದಲ್ಲಾ!' ಎನ್ನುವುದು ಗೆಳತಿಯ ಯೋಚನೆ. ಪೋಷಕರ ಇಂತಹ ಸಂದಿಗ್ಧದ ಲಾಭವನ್ನು ಕೋಚಿಂಗ್ ತರಗತಿಯವರು ಪಡೆಯುತ್ತಾರೆ.

### ಸದ್ಯಕ್ಕೆ ಅತಿ ಹೆಚ್ಚು ಚಾಲ್ತಿಯಲ್ಲಿರುವ ಕೋಚಿಂಗ್ ಕ್ಲಾಸ್‌ಗಳು

ಇಂಜಿನಿಯರಿಂಗ್ ವಿಭಾಗ

- \* ಐ.ಐ.ಟಿ - (ಇಂಡಿಯನ್ ಇನ್ಸ್ಟಿಟ್ಯೂಟ್ ಆಫ್ ಟೆಕ್ನಾಲಜಿ)
- \* ಜೆ.ಇ.ಇ - (ಜಾಯಿಂಟ್ ಎಂಟ್ರೆನ್ಸ್ ಎಕ್ಸಾಮ್)
- \* ಸಿ.ಇ.ಟಿ - (ಕಾಮನ್ ಎಂಟ್ರೆನ್ಸ್ ಟೆಸ್ಟ್)
- \* ಎನ್.ಎ.ಟಿ.ಎ - (ನ್ಯಾಷನಲ್ ಆಪ್ಟಿಟ್ಯೂಡ್ ಟೆಸ್ಟ್ ಇನ್ ಆರ್ಕಿಟೆಕ್ಚರ್)
- \* ಕೆ.ವಿ.ಪಿ.ವೈ - (ಕೆಶೋರ್ ವೈಜ್ಞಾನಿಕ ಪ್ರೋತ್ಸಾಹನ್ ಯೋಜನಾ-

ಇದು ಕೇಂದ್ರ ಸರ್ಕಾರವು ವಿಜ್ಞಾನ ಮತ್ತು ತಾಂತ್ರಿಕ ವಿಭಾಗದಲ್ಲಿ ನಡೆಸುವ ಪರೀಕ್ಷೆಯಾಗಿದ್ದು, ಇದಕ್ಕೆ ಸರ್ಕಾರದಿಂದ ವಿದ್ಯಾರ್ಥಿ ವೇತನ ದೊರೆಯುತ್ತದೆ.)

ಮೆಡಿಕಲ್ ವಿಭಾಗ

- \* ಎನ್.ಇ.ಇ.ಟಿ - (ನ್ಯಾಷನಲ್ ಎಲಿಜಿಬಿಲಿಟಿ ಕಮ್ ಎಂಟ್ರೆನ್ಸ್ ಟೆಸ್ಟ್)
- \* ಎ.ಐ.ಐ.ಎಮ್.ಎಸ್ - (ಆಲ್ ಇಂಡಿಯಾ ಇನ್ಸ್ಟಿಟ್ಯೂಟ್ ಆಫ್

ಮೆಡಿಕಲ್ ಸೈನ್ಸ್)

ಲಾ ವಿಭಾಗ

- \* ಸಿ.ಎಲ್.ಎ.ಟಿ - (ಕಾಮನ್ ಲಾ ಅಡ್‌ಮಿಷನ್ ಟೆಸ್ಟ್)
- \* ಎ.ಐ.ಎಲ್.ಇ.ಟಿ - (ಆಲ್ ಇಂಡಿಯಾ ಲಾ ಎಂಟ್ರೆನ್ಸ್ ಟೆಸ್ಟ್)

ಕಾರ್ಮಿಕ ವಿಭಾಗ

- \* ಐ.ಸಿ.ಎ.ಐ - (ಇನ್ಸ್ಟಿಟ್ಯೂಟ್ ಆಫ್ ಚಾರ್ಟೆಡ್ ಅಕೌಂಟೆಂಟ್ಸ್ ಆಫ್

ಇಂಡಿಯಾ)

- \* ಐ.ಸಿ.ಡಬ್ಲ್ಯೂ.ಎ ಅಥವಾ ಸಿ.ಎಮ್.ಎ - (ದಿ ಇನ್ಸ್ಟಿಟ್ಯೂಟ್ ಆಫ್

ಕಾಸ್ಟ್ ಮೇನೇಜ್‌ಮೆಂಟ್ ಅಕೌಂಟೆಂಟ್ಸ್ ಆಫ್ ಇಂಡಿಯಾ)

ಡಿಸೈನ್ ವಿಭಾಗ

- \* ಎನ್.ಐ.ಎಫ್.ಟಿ - (ನ್ಯಾಷನಲ್ ಇನ್ಸ್ಟಿಟ್ಯೂಟ್ ಆಫ್ ಫ್ಯಾಷನ್

ಡಿಸೈನ್)

- \* ಎನ್.ಐ.ಡಿ - (ನ್ಯಾಷನಲ್ ಇನ್ಸ್ಟಿಟ್ಯೂಟ್ ಆಫ್ ಡಿಸೈನ್)

ಇನ್ನೂ ಕೆಲವು ತರಬೇತಿ ಕೇಂದ್ರಗಳು ಶಾಲಾ ಕಾಲೇಜುಗಳ ಜೊತೆ ಜಂಟಿಯಾಗಿ ಮೈತ್ರಿ ಮಾಡಿಕೊಂಡು (ಇಂಟೆಗ್ರೇಟೆಡ್) ತರಬೇತಿಯನ್ನು ಕೊಡುತ್ತಿದ್ದಾರೆ. 'ನಮ್ಮ ಶಿಕ್ಷಣ ಸಂಸ್ಥೆಗೆ ನಿಮ್ಮ ಮಕ್ಕಳನ್ನು ಸೇರಿಸಿದರೆ, ಈ ತೆರನಾದ ಸೌಲಭ್ಯಗಳಿವೆ' ಎಂದು ಜಾಹೀರಾತು ಕೊಡುತ್ತಾರೆ. ಮಕ್ಕಳಿಗೆ ಇಷ್ಟ ಇರಲಿ, ಬಿಡಲಿ, ಆ ಶಿಕ್ಷಣ ಸಂಸ್ಥೆಗೆ ಸೇರಿದರೆ, ಅದಕ್ಕೆ ಏಕೀಕೃತವಾಗಿರುವ ತರಬೇತಿ ಶಿಕ್ಷಣಕ್ಕೂ ಹಾಜರಾಗಲೇಬೇಕು.

ಇನ್ನೂ ಕೆಲವು ತರಬೇತಿ ಕೇಂದ್ರಗಳು ಶಿಕ್ಷಣ ಸಂಸ್ಥೆಯ ಜಾಗವನ್ನೂ ಆಕ್ರಮಿಸಿಕೊಂಡಿವೆ. ಅವರ ಪ್ರಕಾರ, ಮಕ್ಕಳನ್ನು ತಮ್ಮ ತರಬೇತಿ ಕೇಂದ್ರಕ್ಕೆ ಸೇರಿಸಿದರೆ ಸಾಕು. ಕಾಲೇಜಿಗೆ ಹೋಗುವ ಅವಶ್ಯಕತೆಯಿಲ್ಲ. ಕಾಲೇಜಿನೊಂದಿಗೆ ಸಂಘಟಿತರಾದ ಈ ತರಬೇತಿ ಕೇಂದ್ರಗಳು ಪರೀಕ್ಷೆಗೆ ಅಗತ್ಯವಾದ ಹಾಜರಾತಿಯನ್ನು ಕೊಡಿಸುತ್ತಾರೆ. ಆದರೆ ನಿತ್ಯವೂ ತರಬೇತಿ ಕೇಂದ್ರಕ್ಕೆ ಹಾಜರಾಗಬೇಕು. ನಮ್ಮಲ್ಲಿ ಶಿಕ್ಷಣವೆಂದರೆ ವ್ಯಾಪಾರ ಎನ್ನುವುದೇ ಹೆಚ್ಚು ಸೂಕ್ತ!

ಈ ತರಬೇತಿ ಕೇಂದ್ರಗಳ ಜೊತೆಗೆ ಜಂಟಿತಾತೆ ಮಾಡಿಕೊಳ್ಳುವ ಹಲವು ಶಾಲಾ ಕಾಲೇಜುಗಳಿವೆ. ಇವುಗಳಿಗೆ ಹೋಗುವ ಮಕ್ಕಳು ಬೆಳಗಿನ ಜಾವಕ್ಕೇ ಎದ್ದು ಈ ಕೋಚಿಂಗ್ ಕ್ಲಾಸ್‌ಗಳಿಗೆ ಹೋಗುತ್ತಾರೆ. ಮತ್ತೆ ಕೆಲವರು ಶಾಲಾ-ಕಾಲೇಜು ಮುಗಿದ ನಂತರ ಈ ತರಬೇತಿ ಕೇಂದ್ರಗಳಿಗೆ ಹಾಜರಾಗುತ್ತಾರೆ. ಇವನ್ನು ರಾತ್ರಿ 8—9 ರ ತನಕ ನಡೆಸುತ್ತಾರೆ. ಹೀಗಾದರೆ ಓದುವುದು ಯಾವಾಗ? ಶಾಲೆಯಲ್ಲಿ ಮಾಡಿದ ಪಾಠವನ್ನು ಮನೆಗೆ ಬಂದು ಮನನ ಮಾಡಿದರಷ್ಟೇ ನೆನಪಿನಲ್ಲಿ ಉಳಿಯುವುದು. ತರಬೇತಿ ನೆಪದಲ್ಲಿ ದಿನವಿಡೀ ಕಳೆದರೆ, ಮನೆಗೆ ಬರುವಷ್ಟರಲ್ಲಿ ದೇಹ ಆಯಾಸಗೊಂಡಿರುತ್ತದೆ. ಇಂತಹಾ ಮಕ್ಕಳಿಗೆ ಓದು ಎಂದರೆ, ಹೇಗೆ ಓದುತ್ತಾರೆ? ಈ ತರಬೇತಿ ಕೇಂದ್ರಕ್ಕೆ ಸೇರಿದ ಮಕ್ಕಳ ಆಟೋಟಗಳೆಲ್ಲಾ, ತರಬೇತಿಗೆ ಸೇರಿದ ದಿನದಿಂದಲೇ ನಿಂತು ಹೋಗಿರುತ್ತವೆ. ದಿನವಿಡೀ ಓದುವುದೇ ಕಾಯಕವಾದರೆ, ಏಕತಾನತೆಯಿಂದ ಮಕ್ಕಳು ಸೊರಗಿ ಹೋಗುತ್ತಾರೆ.

ಈ ತರಬೇತಿ ಕೇಂದ್ರಗಳು ಸ್ಪರ್ಧಾತ್ಮಕ ಪರೀಕ್ಷೆಗಳಿಗಾಗಿ ಮಕ್ಕಳನ್ನು ತಯಾರು ಮಾಡುತ್ತವೆ. ಹೆಚ್ಚಿನ ಸ್ಪರ್ಧಾತ್ಮಕ ಪರೀಕ್ಷೆಗಳಲ್ಲಿ ಪ್ರಶ್ನೆಗಳು ಒಂದಂಕಿಯ ಉತ್ತರಗಳನ್ನು ಒಳಗೊಂಡವು. ಅವುಗಳನ್ನು ಎಮ್.ಸಿ.ಕ್ಯೂಸ್ ಎಂದು ಕರೆಯುತ್ತಾರೆ. ಅಂದರೆ ಮಲ್ಟಿಪಲ್ ಚಾಯ್ಸ್ ಕೊಶ್ಚನ್ಸ್. ಪ್ರಶ್ನೆಯೊಂದಕ್ಕೆ ನಾಲ್ಕು ಉತ್ತರಗಳನ್ನು ನೀಡಿರುತ್ತಾರೆ. ಅವುಗಳಲ್ಲಿ ಒಂದನ್ನು ಆಯ್ಕೆ ಮಾಡಬೇಕು. ಈ ಎಮ್.ಸಿ.ಕ್ಯೂಸ್‌ಗಳಿಗೆ ಉತ್ತರ ಕೊಡಬೇಕೆಂದರೆ, ವಿಷಯದ ಮೇಲೆ ಹಿಡಿತವಿರಬೇಕು. ವಿಷಯವನ್ನು ಸರಿಯಾಗಿ ಅರ್ಥ ಮಾಡಿಕೊಳ್ಳದಿದ್ದರೆ, ಇವುಗಳಿಗೆ ಉತ್ತರ ಕೊಡಲು ಅಸಾಧ್ಯ. ಜೊತೆಗೆ ಋಣಾತ್ಮಕ ಮೌಲ್ಯಮಾಪನ ಪದ್ಧತಿ (ನೆಗೆಟಿವ್ ಮಾರ್ಕಿಂಗ್ ಸಿಸ್ಟಮ್) ಇರುತ್ತದೆ. ಇದರ ಪ್ರಕಾರ ಸರಿಯಾದ ಉತ್ತರಕ್ಕೆ ಅಂಕ ದೊರಕಿದರೆ, ತಪ್ಪಾದ ಉತ್ತರಕ್ಕೆ ಅಂಕವನ್ನು ಕಳೆಯುತ್ತಾರೆ. ಜಾಗರೂಕರಾಗಿ ಉತ್ತರವನ್ನು ಗುರುತು ಮಾಡಬೇಕು, ಯೋಚಿಸಲು ಇಲ್ಲಿ ಹೆಚ್ಚಿನ ಸಮಯವಿರುವುದಿಲ್ಲ.

ಈ ತರಬೇತಿ ಕೇಂದ್ರಗಳಲ್ಲಿ ಸಮಯದ ಮೌಲ್ಯ ಹಾಗೂ ಒಂದಂಕಿಯ ಪ್ರಶ್ನೆಗಳಿಗೆ ಸಾಕಾಗುವಷ್ಟು ಉತ್ತರಗಳನ್ನು ತಿಳಿಸಿಕೊಡುವ ಪ್ರಯತ್ನವನ್ನು ಮಾಡುತ್ತಾರೆ. ವಿಷಯವನ್ನು ವಿಸ್ತಾರವಾಗಿ ಅರಿತರೆ ಮಾತ್ರ ಈ ಒಂದಂಕಿಯ ಪ್ರಶ್ನೆಗಳಿಗೆ ಉತ್ತರಿಸಲು ಸಾಧ್ಯ. ದಿನದ ಬಹುಪಾಲು ಸಮಯವನ್ನು ಈ ಒಂದಂಕಿಯ ಪ್ರಶ್ನೆಗಳಿಗೆ ಉತ್ತರವನ್ನು ಕಲಿಯುವುದರಲ್ಲಿಯೇ ಮೀಸಲಿಟ್ಟರೆ, ವಾರ್ಷಿಕ ಪರೀಕ್ಷೆಯಲ್ಲಿ ಕೇಳುವ ಎರಡಂಕಿ, ಮೂರಂಕಿ ಮತ್ತು ನಾಲ್ಕಂಕಿ ಪ್ರಶ್ನೆಗಳ ಗತಿಯೇನು?

ಈ ಸ್ಪರ್ಧಾತ್ಮಕ ಪರೀಕ್ಷೆಗಳು ಎಷ್ಟು ಮುಖ್ಯವೋ ಅಷ್ಟೇ ಮುಖ್ಯವಾದುದು ವಾರ್ಷಿಕ ಪರೀಕ್ಷೆ ಕೂಡಾ! ವಾರ್ಷಿಕ ಪರೀಕ್ಷೆಯಲ್ಲಿ ನಿಶ್ಚಿತ ಅಂಕವನ್ನು ಪಡೆಯದಿದ್ದರೆ, ಸ್ಪರ್ಧಾತ್ಮಕ ಪರೀಕ್ಷೆಯಲ್ಲಿ ಒಳ್ಳೆಯ ಅಂಕಗಳನ್ನು ಪಡೆದರೂ ಪ್ರಯೋಜನಕ್ಕೆ ಬರುವುದಿಲ್ಲ. ಮಕ್ಕಳು ಸ್ಪರ್ಧಾತ್ಮಕ ಪರೀಕ್ಷೆಗೂ ತಯಾರಾಗಬೇಕು, ಇತ್ತ ವಾರ್ಷಿಕ ಪರೀಕ್ಷೆಗೂ ತಯಾರಾಗಬೇಕು. ಈ ಮಧ್ಯೆ ತರಬೇತಿ ಕೇಂದ್ರಗಳಲ್ಲಿ ಹಾಗೂ ಶಾಲಾ-ಕಾಲೇಜುಗಳಲ್ಲಿ ನಡೆಯುವ ಕಿರು ಪರೀಕ್ಷೆಗಳಿಗೂ ತಯಾರಾಗಬೇಕು. ಒಂದರ್ಥದಲ್ಲಿ ಈಗಿನ ಮಕ್ಕಳ ಸ್ಥಿತಿ ಎರಡು ದೋಣಿಗಳ ಮೇಲೆ ಕಾಲಿಟ್ಟ ಪಯಣಿಗನಂತಾಗಿದೆ.